



ERITREAN REVOLUTIONARY DEMOCRATIC FRONT

ደምዳሚ መግለጺ

መበል 11 ስሩዕ አኼባ፣ ፖሎቲካዊ ቤት-ጽሕፈት፣ ሰውራዊ ዲሞክራሲያዊ ግንባር ኤርትራ(ሰደግኤ)፤

መበል 11 ስሩዕ አኼባ ፖሎቲካዊ ቤት-ጽሕፈት ሰውራዊ ዲሞክራሲያዊ ግንባር ኤርትራ(ሰደግኤ) ካብ ዕለት 05 ክሳብ 07 ኣምሳ 2016 ተሰላሲሉ። ፖሎቲካዊ ቤት-ጽሕፈት ሰደግኤ፣ ኣብ ስሩዕ አኼባ፣ ኣብ ክሊ ሃገራዊ መዳይ፣ ንህልዉ ኩነታት ፋሽስታዊ ስርዓት ህግደፍ፣ ኩነታት ህዝብታትናን ኩነታት ኣይልታት ተቓውሞን ብስፍሓት ዘትዩ፣ ኣገደስቲ ውሳኔታት ኣመሓላለፈ።

መበል 11 ስሩዕ አኼባ ፖሎቲካዊ ቤት-ጽሕፈት ሰደግኤ፣ ኣብ ፍሉይ ታሪኻዊ ኩነታት እዩ ተሰላሲሉ። ማሕበረ ሰብ ዓለም ብሓፈሻ፣ መንግስታት ድማ ብፍላይ፣ እቲ ን25 ዓመታት፣ ብፋሽስታዊ ስርዓት ኢሳይያስ/ህግደፍ ኣብ ልዕሊ ህዝብታት ኤርትራ ክወርድ ዝጸንሐ ዘይተኣደነ ግህሰት ሰብኣዊ መሰላት፣ ዶብ ሰገሩ ኣብ ቅርፃቶም ምስ ካሕከሐ፣ ኣብ ኣደባባይት ብዓውታ ዝዛረቡሉ እዩን እዩ፤ ኩነታት ሰብኣዊ መሰላት ኣብ ኤርትራ ከተጽንዕ ዝተዋፈረት መርማሪት ኮምሽን፣ ዕማማ ብብቕዓት ፈጸማ፣ ዘእምኑ ጭቡጣት መረዳእታታት ኣሰንያ ዝዘርግሓቶ ጸብጸብ፣ ኣብ እዝንን ዓይንን ማሕበረ-ሰብ ዓለም ዝበጸሓሉ፣ ርእሰ ፋሽስት ኢሳይያስን ኮራኽሩን፣ ብዕዋላዊ ባህርያቶም ን10-ተታት ዓመታት ክዓብጡዎ ዝፈተኑ ግናይን ጨካንን ምስሎም ተቓላሎ፣ ብዓቕሊ ጽብት ተወጢሮም ዝብሉዎን ዝረግጹዎን ጠፊኡዎም፣ ዝህዝ መንግስታት እናጂሕኩሉ፣ ጊዜ ሃቡና እናበሉ ክልምኑ፣ ከስተማሰሉ፣ ክቕሽኹን ዘይትግብሩዎም መብጻዓታት ክኣትዉን ዝተገደዱሉ ታሪኻዊ እዩን እዩ ተኻይዱ።

ኣብ ዲያስፖራ፣ ብራዕድን ሽበራን ህግደፍ ተሰላሲኖም፣ ሕሰምን ውርደቶምን ኣብ ከብደም ዓቕሮም፣ ንዓሰርተታት ዓመታት ርእሶም ኣድኒኖም ሰልኪም ክብሉ ዝጸንሑ ደለይቲ ለውጢ፣ ጉልባም ቀለዎም፣ ደረቶም ነፊሖም፣ ብዓውታ ድምጺ፣ ኣብ ዝተፈላለዩ ሃገራት ብሓፈሻ፣ ኣብ ሃገረ ስዊዝ ከተማ ጀነቫ ድማ ብፍላይ፣ ንሙሉእ ዓለም ዘስደመመ፣ ነቲ ንዓመታት ተሸኪሞም ዝጸንሑ ብሕሰም ጭካኔ ዝልለ ግህሰት ሰብኣዊ መሰላት ጎርጉራ ዘቃልዑት መርማሪት ኮምሽን ብምድጋፍ፣ ዕውታት ሰላማዊ ሰልፍታት ዘካየዱሉ፣ ኣብ ልዕሊ ፋሽስታዊ ስርዓት ኢሳይያስ/ህግደፍ ዘሰንብር ዲፕሎማሲያዊ ጽፍዒት ዘዕረፉሉ ታሪኻዊ እዩን እዩ ተሰላሲሉ።

ብኣንጻሩ ፋሽስታዊ ስርዓት ኢሳይያስ/ህግደፍ፣ ብሓደ ወገን፣ ብምኽንያት መበል 25 ዓመት ብራራዊ ኢዮቤልዩ መዓልቲ ነጻነት፣ ንዜናዊ ሃልኪ ዝጠቕሞ ናይ ህዝቢ ደገፍ፣ ከምዘለዎ ከምስል ሰፊሕ ምድላው እናካየደ ዝሓገዱ እዩ፤ ብቲ ክልእ ሸነኽ ድማ፣ ንሂወቶም ውሕስነት ኣብ ዘይረኽቡለን ሃገራት ተሰዲዶም ናብርኣም ዝደፍኡ ወገናትና እናኣገደደ "ብቁጠባዊ ምኽንያት ኢና ተሰዲድና፤ ኣብ ኤርትራ ግህሰት ሰብኣዊ መሰላት የልቦን" እናበልኩም ፈርመው እናበለ ዝኣካኸበ ፈርማታት ብመርማሪት ኮምሽን ተቐባልነት ከይረኽበ ዝተረፈሉ እዩን እዩ፤ ካብዚ ኹሉ፣ እቲ ዝኸፍኦ ድማ፣ ነቶም ኣብ ልኡላውነትን ነጻነትን ሃገርና እምነት ነይሩዎም ዘይፈልጥ ትምክሕተኛታት ኣይልታት ተቓውሞ ኢትዮጵያ እናኣካኸበ፣ ኣብ ጀነቫ ዘካይደ ናይ ተቓውሞ ሰላማዊ ሰልፍ ክሳተፉ ከይሓነኸ ዝተማሕጸነሉ፣ እንተኾነ ግን፣ ንዝፈጸሞም ዝገናኑ ግህሰት ሰብኣዊ መሰላት ከውሊ ሓርቢቱዎ፣ ተዋሪዱን ተሳዒሩን ዝወጸሉ እዩን እዩ።

ፖሎቲካዊ ቤት-ጽሕፈት ውድብና፣ ኣብ መላእ ዓለም ብሓፈሻ፣ ኣብ እስራኤል፣ ዝተፈላለዩ ከባቢታት ኢትዮጵያን ኣብ ስዊዝ ከተማ ጀነቫን ድማ ብፍላይ፣ ብደለይቲ ለውጢ ዝተኻየዱ ድሙቓት ናይ ደገፍ ሰላማዊ ሰልፍታት፣ ናይቶም ኣብ ውሽጢ ሃገር ብፋሽስታዊ ስርዓት ህግደፍ ኣፎም ተሎጉሞም ዘለዉ ሚልዮናት ህዝብታትና ሓቀኛ ኣውያት ዘንጸባርቑ ምጅኑ ብምግምጋም፣ ደገፍ፣ ሞጎሱን ናእድኡን ገለጸ፤ እዚ፣ ንጸብጸብ መርማሪት ኮምሽን ብምድጋፍ ዝተኻየደ ናይ 10-ተታት ኣሸሓት ኤርትራውያን ድሙቕን ዕውታን ሰላማዊ ሰልፍታት፣ ነቶም ስቓይ ህዝብታት ኤርትራ፣ ንከባቢ 25 ዓመታት ዝግበኦ ቱኸረት ከይሃቡዎ ዝጸንሑ መንግስታት ዓለምና፣ ዕዙዝ ኣቃልቦ ክህቡሉ ዝደረኸ ዝነኣድ ዲፕሎማሲያዊ ዓወት ምጅኑ ኣረጋገጸ። እዚ ድማ፣ ነቲ ብቕንዱ ማእከሉ ኤርትራ ዝገበረ መስርሕ ዲሞክራሲያዊ ቃልሰና፣ ኣብ ምጥንኻር ኣወንታዊ ተራ ስለዘለዎ፣ ክንዕቅቦን ክነማዕብሎን ከም ዘለና ኣዘኻኸረ።

ከም ዝፍለጥ፣ ህዝብታት ኤርትራ፣ ኣብ ናይ 25 ዓመታት ዕድሙ ስልጣን ፋሽስታዊ ስርዓት ኢሳይያስ/ህግደፍ፣ ብግህሰት ሰብኣዊ መሰላት ዝግለጽ በደላት ጥራሕ ኣይኮነን ክወርደም ጸኒሑን ዘሎን። ርእሰ ፋሽስት ኢሳይያስን ጉጅልኡን፣ ፖሎቲካዊ ስልጣን ሃገር ንበይኑ ካብ ዝበሓተላ ዕለት ጀሚሩ ክሳብ ሎሚ፣ ኣብ ልዕሊ ህዝብታትና ዘይተኣደነ ግፍዕታት፣ በደላት እናፈጸመ ዝመጸኳ እንተኾነ፣ ግብእ ምክትታልን ተጽዕኖን ክዓርፎ ከምዘይጸንሐ መዘነ። ኣብዚ እዋንዚ ግን፣ ሕሰም ህዝብታትና፣ ኣብ ውሽጢ ሃገር ተዓቢጡ ዝተርፈሉ ደረት ጥሒሱ፣ ሰደት ወገናትና እናዕለቕለቕም ይኸይድ ብምህላው፣ ከስዕቡም ዝኸእል ሓደጋ ንምዕጋት፣ ኣቓልቦ ክህቡዎን ተገዲሶም መፍትሒታት ከናድዩሉ ጸዕርታት ከካይዱ ጀሚሮም ምህላም ኣረጋገጸ፤

መንግስታትን ሃገራትን ዓለምና፣ ብቸንዱ ብሃገራዊ ረብሐኑም ዓይኖም አብ ልዕሊ ፋሽስታዊ ሰበ ስልጣናት ሕግደፍ ከመሓላልፋዎ ዝኸኸሉ ውሳኔ፣ አብ መስርሕ ዲሞክራሲያዊ ቃልስና ብካልኣይ ደረጃ ዝረከ ደገፍ ዘለዎምበር፣ ንወሳኒ ተራ ህዝብታትና ተኪኡ፣ አብ ሃገርና መሰረታዊ ለውጢ ከረጋግጽ ከምዘይክእል፣ ክንግንዘቦ ዝግባእ ምዃኑ አስመረሎ።

ሎሚ ይኹን ጽባሕ፣ ጸገማት ህዝብታት ኤርትራ፣ ብቸንዱ አብ ውሽጢ ሃገር ዝሰረቱ፣ ብወሳኒ ተሳትፎ ህዝብታትና ዝካየድ ቃልሲ ዝፍታሕ ምዃኑ ብምእማን፣ ዓቕምታትና አብ ኩሉ መዳይ አወሃሂድና፣ ንፋሽስታዊ ስርዓት ሕግደፍ ንምውጋድ፣ ቃልስና ክነጠናኽር ከምዝግባእ ጸውዒቱ አመሓላለፈ። ዲፕሎማሲያዊ ቃልስን ውጽኢታቱን፣ አብ ዲሞክራሲያዊ ቃልስና ዘሎዎ ተራ አገዳሲ ምዃኑ ብምእማን፣ እቶም ትማሊ ዝተጎናጸፍናዮም ዲፕሎማሲያዊ ዓወታት ዓቂብና፣ ንፋሽስታዊ ስርዓት ሕግደፍ፣ አብ አህጉራውን ዓለማውን መዳይ ንምንጻል፣ አብ ወርሒ መስከረም 2016 አብ ንዮርክ-አሜሪካ ዝካየድ አኼባ ሕቡራት መንግስታት፣ ንጸብጻብ መርማሪት ኮምሽን ደገፍና፣ ብገበን አንጻር ሰብአውነት ዝሕተቱ ላዕለዎት ሰበ ስልጣናት ፋሽስታዊ ስርዓት ሕግደፍ፣ አብ ዓለማዊ ቤት-ፍርዲ ቀሪቦም ክኸሰሱ ድምጽና ብዓወታ ክነስምዕ ጸወዐ።

ፖሎቲካዊ ቤት-ጽሕፈት ሰደግኤ፣ ካልእ ግቡእ ቱኸረት ሂቡ ብስፍሓት ዝዳህሰሶ አርእስቲ፣ ህሉው ኩነታት ኤርትራዊ ሃገራዊ ባይቶ ንዲሞክራሲያዊ ለውጢ(ኤሃባደላ) እዩ፤ ተደጋጊሙ እናተሰመረሎ ከም ዝመጸ፣ ቀንዲ መንቀሊ ፖሎቲካዊ ቅልውላው ሃገራዊ ባይቶና፣ አብ ሞንጎ ፖሎቲካዊ ውድባት፣ አብ መስርሕ ቃልስና እናግዕበለ ዝመጸ ዘይምትእምማን ዝወለደ ምዃኑ ደገፍ አረጋገጸ። ኤሃባደላ ንቕድሚት ፍሒት ክይብል፣ እኳ ደኣሱ፣ አብ ደውታን ምንቁልቋልን ሽግግራዎ ዘሎ ቀንዲ ጸገም፣ ናይ ውሱናት ላዕለዎት መራሕቲ ፖሎቲካዊ ውድባት፣ ካብ ጉጅላውን ጸቢብን ናይ ስልጣን ሒሳባት ዝነቅል፣ ንስኢትን ምክብባር ሓይልታት ተቐውሞ ዝዘርግ ዘሎ፣ አግላሊ አረኣኢያ እዩ ኢሉ ከም ዝኣምን አስመረሎ። ሙሉእ ጥዕናን ቀጻልነትን ሃገራዊ ባይቶና አብ መስርሕ ዲሞክራሲያዊ ቃልሲ ዝረጋገጽ ድማ፣ እዋናውያን ሕቶታት ህዝብታት ኤርትራ ማእከል ዝገብር፣ ንብዙሕነታዊ ክውንነቶም ዘኸበር፣ አብ ምዕራይን ፍትሓውን ተሳትፎ ዝኣምን፣ ኩሎም መሻርኽቲ አካላት ኤሃባደላ፣ ገባቲ ስርዓት ሕግደፍ ንምውጋድ አብ እነካይዶ ተጋድሎ፣ ነናይ ባዕላቶም ዘይተኻኻእ እጃም ከበርክቱ ከምዘለዎም ዝቕበል አረኣኢያን ሃዋሁውን ብምምድማድ እዩ ዝብል ጽኑዕ እምነቱ አቐመጠ።

ፖሎቲካዊ ቤት-ጽሕፈት ውድብና፣ ነቲ ብደረጃ ሹዱሽተ ውድባት ዝጀመረ መስርሕ ምምኽኻር፣ ባህሊ ምድምማጽ፣ ምክብባር፣ ዝኸበቱ ፖሎቲካዊ ፍልልያት ንቕድሚት ዘማዕድው ቅኑዕ አተኣላልያ ብምኽታል ዝግለጽ ባህሊ አብ ምስራጽ እናተጸወቶ ዝመጸ አወንታዊ ተራ አድናቐቱ ገለጸ። እዚ ዲሞክራሲያዊ ባህሊዚ፣ ናይ ምዕቃቡን ምስፍሖቱን ዕማም፣ አብ ሞንጎ ሹዱሽተ ውድባትና ጥራሕ ከይተወሰነ፣ ናብ ኩሉ ክሰፍሕ አብ ምግባር፣ ውድብና ሰደግኤ አወንታዊ ብጽሒቱ ከምዝጸወት አረጋገጸ።

ፖሎቲካዊ ቤት-ጽሕፈት ሰደግኤ፣ ከም ውጽኢት መስርሕ ምምኽኻር ገይሩ ዝርእዮን ዝዓግበሉን ንምስራታን ህንጻትን ልፍንቲ ፖሎቲካዊ ሓይልታት ኤርትራ ዝዓለመ እማመ፣ አብ ጽኑዕ መሰረት ንምንጻፍ ተጀሚሩ ዘሎ ቅኑዕ አንፈት ዝተኸተለ ጸዕሪ፣ ተጠናኺሩ ክቕጽል ከይተሓለለ ከምዝጽዕት አረጋገጸ። ልፍንቲ ፖሎቲካዊ ሓይልታት፣ ብደሆታት ንምስዓር ዝብገስ፣ ብብደሆታት ተኸቢቡ ዝቃለስ፣ ብደሆታት ብብልሓትን ተዓጻጻፍነትን እናተቐለሰ ዝሰሓልን ዝሰውድን ምዃኑ ካብ ዘለዎ ጽኑዕ ዕግበት ብምብጋስ፣ አብ መስርሕ ዘጋጥሙ ፈተናታት፣ ብውሕልነትን ብትብዓትን ንምስጋር ዓቲቡ ክቃለስ ወሰነ።

ኩሎም አባላት ውድብናን ደገፍትና ዝኹኑ ደለይቲ ለውጢ ኤርትራውያንን፣ ረብሐ ህዝብታት ኤርትራ አብ ክለ ብሄራዊ፣ ሃይማኖታውን ባህላውን ብዙሕነቶም ማእከል ብምግባር፣ አብ ጸረ ገባቲ ስርዓት ሕግደፍ ቃልሲ፣ ብምትእምማን ኢድ ንኢድ ተታሓሒዞም ወሳኒ ተርእም ክጻወቱ፣ አብ መጻኢት ኤርትራ ድማ፣ አብ ክለቲ ብኣብዝሓ ድምጺ ዝቐውም ዲሞክራሲያዊ ስርዓት፣ ተፋቐሮምን ተኸባቢሮምን ክነብሩ ከምዝኸኸሉ ካብ ብጉሓቱ ብሩህ ተስፋ ክውንኑ ዘብቅዮም ቅኑዕ እማመ ልፍንቲ ንምዕዋት፣ አበርቲዮም ክቃለሱን ሃናጺ ሓዝም ከበርክቱን ጽውዒቱ አመሓላለፈ።

አብ መደምደምታ፣ ፖሎቲካዊ ቤት ጽሕፈት ውድብና፣ ናብ 4ይ ስራዕ አኼባ ማእከላይ ሽማግሌ ንምእታው ዘብቅዮ ቅድመ ምድላው ምጽፋፍ፣ ከም ቀንዲ መደቡ ሓንጻጸ፤ ብኣሰናዳዊት ሽማግሌ ዝተዳለወ፣ ናብ 7ይ ውድባዊ ጉባኤና ብመስርሕ ምይይጥ ሓሊፎም ዝቐርቡ ንድፍታት መደብ ዕዮን ሕገ ህንጻን ድሕሪ ምፍታሽ፣ ከም ቀዳማይ ንድፊ ተቐቢሉ፣ ናብ ማ/ሽማግሌ ክቐርብ ወሰነ፤ ምስዚኡም ጎድና ጎድኒ አጠዓዒሙ ዝዓዎም ዓብይቲ መደባት ብምንጻር ድማ፣ ስራዕ አኼብኡ ብዓወት ዛዘመ።

ቅኑዕ መስመርን ሓፋሽን ሓዝና፣
ንጽንኩር መድረኻት ብምስጋር ተዓወቲ ኢና!!
ክበርን ሞኅሰን ንጅጋኑ ሰማእታትና!!

ፖሎቲካዊ ቤት ጽሕፈት፣
ሰውራዊ ዲሞክራሲያዊ ግንባር ኤርትራ(ሰደግኤ)
ሓምለ 07/2016.